

## په کندهار ولایت کې د USAID د مرستو اغېز

صبغت الله مسرور

د ملالی لورپو زده کړو مؤسسې د کیفیت تضمین او لورپو امر

samasroor73@gmail.com

۰۷۴۸۷۹۰۰۳۲ / ۰۷۰۷۸۸۵۶۵۳

### لنډيز

بهرنۍ مرستې په کلي ډول د واقعي او يا مطالباتي منابعو له انتقال څخه چې د هېواد، نړۍ وال سازمان او يا هم د هېواد اړوند نړۍ وال سازمان څخه بل هېواد ته ولېږدول شي بهرنۍ مرستې بلل کېږي. د مرستندويه ادارو له جملې څخه USAID په ټول هېواد کې په کرنه، ظرفيت لوړونه، اقتصاد، ډيموکراسۍ، جنډر، زده کړه، روغتيا، ثبات او نورو بېلابېلو برخو کې په بېلابېلو ډولونو مرستې کوي؛ په پورته ذکر شوو برخو کې USAID په کندهار ولايت کې هم مرستې کوي او يادې مرستې په کندهار ولايت کې په ځېنو برخو کې مثبتې خو په زياته کچه منفي پايلې هم له ځان سره لري. محمد بشير دوديال د افغانستان سره د مرستو ۱۳ کلنه تجربه، د افغانستان د څېړنې او ارزونې ادارې د الف څخه تر يا د افغانستان سره د مرستو لارښود او د افغانستان سره د بهرنيو مرستو د اغېز پلټونکې (سيگار) او د دې ترڅنگ ځينې نور مستند راپورونه پر دې معترف دي، چې په افغانستان کې د USAID د امريکا متحده ايالاتو نړۍ واله پرمختيايي ادارې ترسره شوې/کيدونکې مرستې تر ډيره ضايع دي. په کندهار ولايت کې د امريکا متحده ايالاتو نړۍ والې پراختيايي ادارې USAID د مرستو اغېز تر عنوان لاندې دغه څېړنيزه مقاله، چې د کتابتوني، ساحوي او مصاحبه وي ميتودونو څخه په کې استفاده شوې؛ په دې موخه چې په کندهار ولايت کې د USAID د مرستو د اغېز په اړه څېړنه وشي ترتيب شوې. مخکې داسې انگيرل کېده چې په کندهار ولايت کې د USAID له خوا کېدونکې مرستې تر ډيره اغېزمنې او گټورې دي مگر د څېړنې په نتيجه کې جوته سوه چې يادې مرستې د گټو ترڅنگ خورا زياتې منفي اغېزې هم لرلي دي.

**کلیدي لغتونه:** کندهار ولايت، USAID، مرستې، اغېز

**پېژندنه (Introduction)****د مسألې بيان**

د افغانستان د لنډمهالې ادارې بهير چې په 2001 کال کې د بن د پرېکړو په بنسټ تعين شوي وو، د يوې اوږدې مودې پراختيايي چوکاټ په لور چې د افغانستان په ترولنيک او د افغانستان د ملي پراختيا د ستراتيژۍ په پراختيايي بهير کې په ډاګه شوی و، ګام ږدي، په دغه وخت کې افغانستان د ناکرارو له سختو ګواښونو، تړياک او په ملي کچه له ناخوښيو سره مخ دی. د دغو ګواښونو د مقابلې لپاره لنډمهالو ګامونو ته اړتيا ده. پداسې حال کې چې، دا حل د اوږدمهالې لارې د پراخو اصلاحاتو او د يوه ځواکمن دولت د جوړولو لپاره دي. په هر حال، د نړيوالو مرستو او دولت جوړونې تر منځ اړيکې پېچلي دي ځکه چې لنډمهاله ګامونه او همداشان دېرو بهرنیو مرستو باندې اکتفاء کول د دولت جوړونې د اوږدمهالو بهيرونو پرمختګونو د خنډ لامل کېدای شي. د مرستو دا لنډمهاله بهير د پرمختيا له اوږدمهالو ګامونو سره له يوې خوالنډمهاله پرمختګ او له بلې خوا په مرستو اکتفاء کول د "دولت په جوړونه کې د تناقض لامل کېږي (AREU، ۱۳۹۴).

د امريکا متحده ايالاتو افغانستان ته له راتګ وروسته له افغانستان سره د دوامداره امنيت، دموکراسۍ او پرله پسې ارامي او سياسي ثبات راوستلو په موخه د افغانستان سره د ستراتيژيکې همکارۍ هوکړه ليک وکړ تر څو له يوې خوا افغانستان د خپلو سياسي ګټو د يو مطلوب ځای په حيث وکاروي او له بلې خوا د امريکا ملي او دايمي ګټې وساتلی شي، نو امريکا هم د دغه موخو د غوره او ښه تحقق لپاره افغان ولس ته د بېلابېلو پراختيايي او پرمختيايي پروژو په تدوين او تطبيق سره غوښتل تر څو خپل ځان سوله سات او د ملي ګټو ساتونکې وښيي نو په دې اساس يې د خپلو مرستو لپاره بيلا بيلې ادارې او ارګانونه رامنځ ته کړل (ارزو، ۱۳۸۹).

(USAID) په هيواد کې د ايجاد سره سم په فعاليت پيل وکړ او په بيلا بيلو برخو کې يې پروژې او مرستې ترسره کړې، دا چې هيواد د څو لسيزو جګړو په درشل کې و، نو طبعاً د هيواد تعليمي کچه په ټيټه سطحه کې وه، د هيواد په سطحه د ټيټ علمي ثقافت شته والی د دې باعث شو، چې د (USAID) د مرستو تر شاه له پټو اسرارو عامه ذهنيت ناخبره پاتې شي، د خلکو او ټولني له همدې نابينا ذهنيت څخه په استفادې (USAID) خپلې مرستې په پراخه کچه ترسره کړې، په داسې حال کې چې د (USAID) د مرستو ترشا له پټو اسرارو خلک او عامه فکري جوړښت نا خبره و، دا او دې ته ورته ستونزو د پوهاوي په موخه دا څېړنيزه مقاله ليکل شوي.

**د څېړنې اهميت**

اوسمهال په کندهار ولايت کې په زيات تعداد مرستندوي ارګانونه په مستقيم او غير مستقيم ډول د مرستو په تر سره کولو کې ونډه اخلي، نو دا چې په دې مرستو کې (USAID) څومره ونډه لري، او دا ارګان يا اداره په دغه مرستو کې څومره مهمه او څه اغېز لري تر لنډ بحث لاندې ونيسو، له بلې خوا دا اداره په زياتو برخو کې لکه صحت، لوړې زده کړې، برينسنا، جنډر، ډيموکراسي، کرهڼه، اقتصاد، امنيت، ښار جوړونه، ظرفيت لوړونه، زده کړه کې تر سره کوونکې پروژې تمويلوي او يابې خپله اجراء کوي، نو په دې اساس د دې ارګان مطالعه او څېړنه د زيات اهميت څخه برخوداره ده، چې پورته اړخونه د موضوع اهميت رانغاړي.

**د څېړنې موخي**

- په کندهار ولايت کې د (USAID) د مرستو د اغيز معلومول.
- په کندهار ولايت کې د (USAID) د مرستو څخه د خلکو د رضایت معلومول.
- هغه برخې معلومول چې (USAID) په مرستو کې اولويت ورکوي.

**د څېړنې اصلي فرضیه**

داسې ګمان کېږي چې په کندهار ولایت کې په تر سره کېدونکو مرستو او د مرستو په ساحو باندې د (USAID) مرستې اغېزه لري.

**پوښتنه**

- آیا، په کندهار ولایت کې په تر سره کېدونکو مرستو کې د USAID مرستندویه اداره اغېزه لري؟
- آیا، په کندهار ولایت کې د USAID له مرستو څخه خلک راضي دي؟
- USAID په کندهار ولایت کې په کومو برخو کې مرسته کوي؟

**تیرو اثارو نه لنډه کتنه (Literature Review)**

په ۱۳۹۱ هـ کال کې محمد بشیر دوديال د افغانستان یوه لنډه دیارلس کلنه تجربه تر عنوان لاندې یوه څېړنه ترسره کړې، چې په دې څېړنه کې د بهرنیو مرستو پېژندنه او تگلاره واضح شوې. په تیرو ۱۳ کالو کې د امریکا د متحده ایالاتو د مرستو یوه لنډه څېړنه او ارزونه واضح سوي.

د افغانستان د څېړنې او ارزونې ادارې په (۱۳۹۴) هـ کال (د الف څخه تر یا د افغانستان لپاره مرستندوی لارښود) تر عنوان لاندې، همدارنگه په (۱۳۸۶) هـ کال (د دولت ته مرسته؟) په افغانستان کې نړیوالې مرستې او د دولت جوړونې توپيرونه تر عنوانو لاندې د دې څېړنې تر سره کړې، چې په دې څېړنو کې مرستندویه ارګانونه پېژندل سوي، په افغانستان کې د USAID د مرستو تاریخي سیر او نور بیان سوي دي.

د افغانستان د بیا رغونې لپاره ځانګړې عمومي پلټونکي په (۲۰۱۵) ز کال کې د متحده ایالاتو ګانګرس ته درې میاشتني رپوټ وړاندې کړ. دا څېړنیز راپور خپله د امریکا د متحده ایالاتو په تر سره کېدونکو مرستو او د دې مرستو د اغیزمنتیا په اړه جوړ شوې دی. په دې څېړنه کې سیګار خپله د USAID مرستې او کومکونه تر ډیر ضایع بولي، او وایي چې یادې مرستې په دوبي او نورو ځایونو کې خوندي شوې، او له ۱۷ میلیارده ډالره مرستو څخه یې یوازې ۲۳ فیصده د دولت د مالي پالیسي مطابق عملي شوې دي.

**د څېړنې مقالې مېتودولوژي Research Methodology**

په کندهار ولایت کې د (USAID) د مرستو اغیز تر عنوان لاندې دا څېړنه په کندهار ولایت کې تر سره سوېده. نوموړې څېړنه کمي خو اساسي برخه یې کيفي څېړنه تشکیلوي، چې د سرته رسولو لپاره یې له کتابخانه اي روش، ساحوي روش او ترڅنګ یې له مصاحبوي تحلیلي روش څخه په کې استفاده شوي ده.

د څېړنې نفوس د (USAID) له مرستو مستفد کېدونکی ۵۰۰ داسې وګړي ټاکل شوي و، چې د یادې نړیوالې مؤسسې د مرسته ورکونکو ۸ ریاستونو سره یې اړیکې درلودې، یاد ټاکل شوي نفوس څخه ۱۰۰ تنه د سهمي نمونه اخیستنې میتود له مخې ټاکلي شوي دي، ځکه په کندهار ولایت کې د یادې نړیوالې مؤسسې مرستې پراخه ساحه په برکې نیسي، په نفوس کې د شریک خاصیت له وجهې او د څېړنې د نفوس د ډېر پراخوالي له وجهې د نمونې ټولونې له یاد میتود څخه استفاده کېږي، تر څو د نفوس لپاره مستنده پایله ورکړي. هغه مهمې برخې او ارګانونه چې یاده مؤسسه ورسره په بیلابیلو بڼو مرستې کوي، د ټول نفوس په استازیتوب ټاکل شوي، چې له دوی څخه، معارف، مهاجرینو ریاست، بریښنا ریاست، ښځو چارو ریاست، روغتیا ریاست، شهیدانو او معلولینو چارو ریاستونه او د دوي مراجعین د نمونې لپاره ټاکل شوي دي. د دې ترڅنګ په پورته ریاستونو کې د هر ریاست له رئیس یا اړوند مسؤل سره هم مرکه شوي.


په څېړنه کې د پوښتنلیک، مصاحبو او مخامخ بحثونو او تبصرو له لارې معلومات راټول شوي او تحلیل شوي دي. د دغه څېړنې د سرته رسولو لپاره اعداد، ارقام او معلومات له معتبرو کتابونو، معتبرو ویب سایټونو، معتبرو ژورنالونو، مجلو او مقالو څخه راټول، او همدارنگه د (USAID) د في الحال کارمندانو سره له مرکو، لیدنو او کتنو او عامه خلکو څخه د پوښتنلیک په مټ تر لاسه شوي دي. راټول شوي اعداد او ارقام، د مایکروسافټ ایکسل پروگرام په واسطه تحلیل شوي دي، اعداد او ارقام په گرافونو او جدولونو کې په منظم ډول سره بنودل شوي دي.

د څېړنې مقالې له سرته رسیدلو وروسته به هغه معلومات چې د معلوماتو شریکونکو یا د څېړنې هدف شوو کسانو په دې موخه شریک کړي وي، تر څو د دوی شخصي ژوند، شخصیت او کورني ژوند ته کومه ستونزه ایجاد نه کړي محرم ساتل کېږي. په پوښتنلیک کې د ځوابونکو هويت خوندي او د هیڅ ستونزې د ایجاد باعث نه کېږي، د څېړنې موضوع انساني، اخلاقي او دیني ارزښتونو ته په درناوي سره څېړل سوې ده چې د ټولو دخیلو اړخونو ټول حقوق خوندي دي.

### نتایج او مباحثه (Results & Discussion)

په کندهار ولایت کې د امریکا متحده ایالاتو د نړیوالې پراختیایي ادارې (USAID) د مرستو د اغیز تر عنوان لاندې دا څېړنه چې یوه برخه د پټا یې د پوښتنلیک له لارې راټوله شوه او بله برخه یې د مرکو له لارې راټوله شوې، د معلوماتو تحلیل د ټولنې او خلکو د معلوماتو، شته حقایقو او واقعیتونو په استناد تر سره سوي، ذکر شوي نتایج د معتبرو او ارزښتمنو منابعو په استناد او د پوښتنلیک په مرسته د څېړونکې په واسطه د راټولې شوې لومړنۍ د پټا مطابق لاس ته راغلي، یاده د پټا په لاندې شکل په چارټونو او گرافونو کې په تحلیلي شکل سره لیکل شوي او ځای په ځای شوي.

### اوله برخه: د هو او نه پوښتنو تحلیل



لومړۍ چارټ (د هو او نه پوښتنو تحلیلي بڼه)

### اول چارټ لومړي پوښتنه

دا چې پوښتنلیک په ریاستونو او نورو اکاډمیکو ځایونو کې ویشل سوی، او تر ډیره ډاکسان داسی کسان وو، چې (USAID) سره مخکې له مخکې بلد او د دوي مرستې او کومکونه یې په پراخه توګه لیدلی و، نو په دې اساس په دې برخه کې لومړی پوښتنه په هدف شویو اشخاصو کې اکثریت په هو سره ځواب کړې ده.

په دې پوښتنه کې دوي برخی شتون لری، اوله برخه یې چې په شین رنگ معلومېږی، ۹۱ کسه تشکیلوي چې د (USAID) اداره پیژني. دوي هغه کسان وو، چې تر ډیره د (USAID) د مرستو څخه په مستقیم او یا هم غیر مستقیم ډول اغېزمن ول، او په یوه نه یوه طریقه دوي ته د (USAID) مرستې یا یې د مرستو تاثیر رسیدلی وو. له بلی خوا دي کسانو کې اکثریت لوستی و، نو په دې اساس یې د هو ځواب انتخاب کړی دی.

د چارټ په دوهمه برخه کې چې په نارنجي رنگ سره معلومېږی ۹ کسه تشکیلوي د هغو افرادو شمېر ښیې، چې (USAID) نه پیژنی او نه دي کسانو تر اوسه د (USAID) د کومې پروژې او یا هم د کومې مرستې نوم اوریدلی وو، پاتې دي نه وي چې یاد کسان نه یوازی غیر اکاډمیک بلکې اکاډمیک خلک هم په کې شامل و، خو دوی بیا هم تر دي دمه (USAID) او یا هم د دې ادارې په اړوند څه نه وو اوریدلی.

### لومړی چارټ دوهمه پوښتنه

د چارټ د دوهمې پوښتنې اړوند ځواب کې بیا هم دوه ځوابه (هو، نه) دي د دې سوال په ځواب کې لومړی ډول خلک په شنه رنگ ښودل شوي ۲۴ کسه، دا خلک د هغه کسانو شمیره ده، چې په کندهار ولایت کې د (USAID) مرستې اغېزمنی بولی، له پراخ تحلیل وروسته موندل کېږی، چې دا ډله خلک معمولا داسی کسان دي چې دوي د همدې مؤسسې مرستې تر لاسه کړي او یا هم د خپلو معلوماتو پر بنسټ دا مرستې د هیواد د پرمختیا لپاره ګټورې بولی، او ښیې چې مرسته په حقیقت کې د عامه اولس لپاره مفت شی ده، که چېرې دا مرسته په پراختیا یې برخو کې ولګول سي نو خامخا به مثبت اغېز ولري، په تیره بیا د یو داسی هیواد لپاره چې له مالي اړخه تر ډېره په بهرنیو مرستو ولاړ وي.

د چارټ دوهمې پوښتنې دوهمه برخه اشخاص ۷۶ کسه د هغو اشخاصو څخه دي چې د (USAID) مرستې او پروژې د کندهار ولایت لپاره ګټورې نه بولي، دوي دغه مرستو ته د شک په نظر ګوری او د دوي په آند چې دا مرستې په هیواد کې د پلان شوو اهدافو لپاره تر سره کېږي، او د هیواد اوسیمي لپاره اوږد مهاله ګټه نه لري یا هم شخصي جیبونو ته ځي.

### لومړی چارټ درېیمه پوښتنه

په چارټ کې د دریمې پوښتنې په ځواب کې لیدل کېږی، چې په کندهار ولایت کې د (USAID) له مرستو څخه د کندهار ولایت اکثریت خلک نه دي راضي، معلومېږي چې ۵۴ کسه د (USAID) له مرستو څخه ناخوښ دي، ځکه یادي مرستې د هیواد په سیاسي موقف کې د ورسته پاتې والي، شخصي جیبو ته تلل، یوازی په تشریفاتو کارونو کې لګول، بنسټیزو کارونو او پروژو ته پکي تر ډېره توجه نه کیدل، په پراخه اندازه د اداري فساد د رامنځ ته کېدلو لامل، له خپلي تگلاري څخه په استفادې سره د هیواد او سیمې اولیت ته نه کتل، بلکې د یادې ادارې د خوښي مطابق ساحه او برخه کې عملي او تطبیق کېږي.

په چارټ کې شین رنگ ۴۶ کسه د (USAID) له مرستو څخه راضي دي، د دوی په آند د کندهار ولایت اوسني حالت ته په کتو سره بهرنی مرستې د کندهار ولایت لپاره ګټورې بولي، بالخصوص هغه وخت چې بلاعوضه شکل ولري، نو دوي حق لري چې د خپلو طرحو مطابق یې تر سره کړي او هغه ساحې او سیمې چې دوي ته مهمې ښکاري خپلي مرستې دي په کې ترسره کړي، بیا

خاصاً په يو داسې جنگ خپلي هيواد کې چې له مالي لحاظه تر ډیره په بهرنیو مرستو متکې وي، نو په يادو دلایلو دوي د يادې مؤسسې له مرستو څخه خپل رضایت نښي.

### لومړۍ چارټ څلورمه پوښتنه

د چارټ څلورمه ګڼګوري د (USAID) د مرستو ګټور توب او نه ګټور توب نښي، دا چې همدغه يوه تشریحي او تحلیلي پوښتنه وه نو ځواب يې د اکثریت په آند د (USAID) د مرستو او پروژو ګټور توب وو.

پورته ګڼګوري پوښتنه کې ۲۵ کسه په کندهار ولایت کې دهغه کسانو شمېر نښي، چې د (USAID) مرستې او پروژې د کندهار ولایت لپاره موثري او ګټور بولي، دوی په دې دلیل چې (USAID) له پخوا د هيواد او سيمې په سطحه مرستې او پرمختيايې پروژې عملي کوي او دا پروژې تر ډیره د عمومي ګټې او ارزښتونو لپاره په کار اچول شوي دي او منفعت يې عامه دي، همداراز د دې مرستو په وسيله ځواني طبقې ته د کار زمينه مساعده کيږي.

نارنجي رنگ ۷۵ کسه په کندهار ولایت کې دهغه کسانو شمېر نښي، چې د (USAID) مرستې او پروژې د کندهار ولایت لپاره موثري او ګټوري نه بولي، دوي په دې دلیل، چې يادې مرستې لکه څرنگه چې له ابتداء څخه په کوم فنډ او سرمايه گذاري سره ورکول کېږي، چې تر ډیره په غير عادلانه ډول تطبیقېږي.

### لومړۍ چارټ پنځمه پوښتنه

ګراف نښي چې په کندهار ولایت کې څومره کسان د (USAID) مرستې او پروژې د پرمختګ منبع بولي؟ د چارټ شين رنگ چې ۱۵ کسه نښي، دهغه کسانو شمېر دی، چې د کندهار ولایت لپاره د (USAID) مرستې مثبتې او اغېزمنې او د پرمختګ د يوې مهمې سرچينې په ډول ارزوي، ځکه يادې مرستې که په هر ډگر کې چې وي د کندهارولایت په څېر يو وروسته پاتي ولایت لپاره په هغه صورت کې ډيرې اغېزمنې دي، چې د همدې وروسته پاتي ولایت اولويت ته په کتو سره اړمنو ساحو کې تطبیق شي.

په ګراف کې ۸۵ کسه په کندهار ولایت کې د هغو کسانو شمېر نښي، چې د (USAID) مرستې او پروژې د کندهار ولایت لپاره موثري اغېزمنې او د پرمختګ د منبع په حيث نه ارزوي، ځکه يادې مؤسسې د خپلو مرستو په تطبیق کې ټولنيز اولويت په نظر کې نه دی نيولی، مرستې د خپلې پالیسي مطابق تطبیقوي، د ولس ستونزې يې نه دي درک کړي، که چېرې دوی له ټولنې درک او پوهه ونه لري، د خپلې خونښي مرستې او پروژې يې ممکن له تطبیق وروسته منفي پایلې ولري.

### لومړۍ چارټ شپږمه پوښتنه


د چارټ شپږمه ګڼګوري پوښتنه واضح کوي، چې اوسمهال په کندهار ولایت کې څومره کسان غواړي تر څو (USAID) په راتلونکې کې هم له افغانستان سره خپلو مرستو او پرمختيايې پروژو ته دوام ورکړي؟

د ګراف د نښې پوښتنې د ځواب ۱۳ کسه د هغو کسانو شمېر نښي، چې غواړي (USAID) هم د راتلونکې لپاره له کندهار ولایت سره مرستو ته ادامه ورکړي، د دوي په وينا چې ياده مؤسسه بايد د راتلونکې لپاره خپلي مرستې د افغانستان د مالي پالیسي مطابق تطبیق کړي او د کندهار ولایت سره په هغو برخو کې، چې اړتيا يې جدي وي مرستې وکړي او د سيمې په ملي ارزښتونو کې دي له هر ډول مداخلې لاس واخلي، داسې مرستې دي وکړي چې د هيواد او عامه ولس په ګټه وي، ځکه اوسمهال د هيواد اقتصاد په بحراني حالت کې دي او بهرنیو مرستو ته جدي اړتيا ده، تر څنګ يې هغه د پرمختګونو پروسې چې د دوي په مالي مرستو ولاړې

دي، په نه شتون سره به له سقوط سره مخ شي، همداراز دا مرستې بايد د يوي سالمې طرحې، پلان او پالیسي مطابق د هیواد اړتیاوو او اولیتونو ته په کتو تر سره تطبیق شی.

د چارټ نارنجي رنگ چې ۸۷ کسه نښي، د هغه کسانو شمېر دی، چې نه غواړي (USAID) په راتلونکې کې له کندهار ولایت سره مرستې وکړي، ځکه (USAID) د هغه مرستو، چې په هیواد کې یې سرته رسوي، دوه برابره او یا هم درې برابره د پردې تر شاه گټه وړي. په دري ژبه کې یو متل دي وايي: ((کسی که علف مېته، هدف مېته)) نو د دې مؤسسې هم له خپلو اهدافو خالي نه دي او نه دومره خیرخواه دي، چې غواړي له یو اسلامي هیواد سره دي د بشریت او انساني همکارۍ په موخه مرستې تر سره کړي، همداراز د دوي اکثریت پروژې زیربنایي خاصیت هم نه لري.

**دوهمه برخه: د څلور ځوابه پوښتنو تحلیلي چارټ**



دوهم چارټ: د څلور ځوابه پوښتنو تحلیلي بڼه

**دوهم چارټ لومړی پوښتنه**

په دوهم چارټ کې د لومړی پوښتنې په ځواب کې لیدل کېږي، چې په کندهار ولایت کې د پراختیا او مرستو په برخه کې د (USAID) د رول اړوند تر ټولو ډیره انتخاب شوي فیصدي (۵۰٪) ده، چې ۳۵ کسانو ټاکلي ده او ۲۰ کسه په دې نظر دي چې د (USAID) مرستې په کندهار ولایت کې په کېدونکو مرستو کې (۷۵٪) رول لري. په گراف کې تر ټولو کمه انتخاب شوي د فیصدي برخه (۱۰٪) دي چې تر ټولو کمو کسانو ټاکلي ده، ځکه د دوی په آند د یادې مؤسسې مرستې په سیمه ایزه سطحه په پراختیا او توسعه کې ډیر رول نه لري او نه د دوي مرستې له پوره اغېز څخه برخمنې دي.

**دوهم چارټ دوهمه پوښتنه**

په دوهم چارټ د دوهمې پوښتنې په ځواب کې لیدل کېږي، چې عامه خلگ د (USAID) مرستې څه ډول ارزوي؟ له دي مرستو څخه د ټولني د عامه طبقې رضایت څومره دي؟ د چارټ د دوهمې کټگوري ژېړ رنگ چې ۲۶ کسانو ځواب کړی، د (USAID)

مرستې په ټولېز ډول نېې ارزولې دي، ځکه ياده مؤسسه له افغانستان سره له ۲۰۰۱ م کال را وروسته د خپلو مرستو او پرمختيايي پروژو د تطبيق لپاره هلې ځلې کوي.

دوهمه کټگوري څېر رنگ ۲۰ کسانو ټاکلې، چې يادې مرستې په متوسط ډول ارزوي. د کندهار ولايت په څېر د يو وروسته پاتې ولايت په حيث چې مالي امکانات په لاس کې ونه لري، دا مرستې بلاغوضه شکل لري، نو تر يو بريده د سيمې او ولايت په گټه دي. دوهمه کټگوري نارنجي رنگ چې ۳۵ کسه ځوابونکي لري؛ د دې پوښتنې ځوابونکي تر ټولو لوړه شمېره خلک دي، دوي په دې آند دي چې د (USAID) مرستې د کندهار ولايت او سيمې په گټه نه بلکې په زيان دي، ځکه چې دا مرستې چې تمويلي اداره يې (USAID) ده، په نړيواله کچه د خاصو خصوصي او د پردې تر شا د پټو اهدافو درلودونکې ده، چې له بشریت سره د مرستې هنگامه او په نړيواله کچه د فقر او غربت ختمول هسي يو لباسي ليرليد دی، چې دوي د ځان لپاره ټاکلې، ځکه د معاصر غربي استعمار تر ټولو مهم نړيوال مرستندوی مؤسسات دي، چې هيوادونه اړ کوي تر څوله مالي لحاظه په ځان بسياينه ونه لري، او له يو اړخه د دوي تر اغېز لاندې راشي، دوي خپل دا قوت يعني پيسې او مرستې د نورو هيوادونو د مستعمره کولو او تر کنترول لاندې راوستلو لپاره کوي، همداراز دوي داهم زياتول، چې امريکا د (USAID) ادارې له خوا په افغانستان کې مرستې د خپلو باثباته گټو لپاره کوي، ځکه دوي نه غواړي چې په اسيا کې د يو معيارى ستراتيژيک موقعيت لرونکې سيمه له لاسه ورکړي.

### دوهم چارټ دريمه پوښتنه


دوهم چارټ دريمه کټگوري پوښتنه په کندهار ولايت کې د (USAID) له مرستو څخه عام ولس ته رسيدلې گټې ارقام نښي. دريمه کټگوري ژېر رنگ ۲۶ کسان په دې باور دي، چې د (USAID) له مرستو څخه ولس ته ډيره گټه رسيدلې ده؛ دوي په دې دليل چې د مرستو او پروژو اکثريت گټه اخيستونکې د ټولنې عادي طبقه وي، ځکه د ټولنې شتمنه طبقه هسي هم تر يو حده د ژوند ممکنه سهولتونه لري، خو د ټولنې غريبه طبقه دې ډول مرستو ته ډير اړ ليدل کېږي.

دريمه کټگوري څېر رنگ ۳۸ کسانو ځواب کړې، د دوي په آند د (USAID) مرستې د ټولنې د عامې او غريبې طبقې لپاره متوسطي يا يوڅه گټورې بولي، ځکه د (USAID) او نورو بهرنيو اداراتو او موسساتو اکثريت مرستې او پروژې په ټولنه کې د خاصو افرادو جيبو ته ځي، ځکه يادې مرستې او پروژې تر اړمنو پورې تر رسيدلو مخکې لاس په لاس کېږي او يو کمه اندازه مفاد مطلوبو کسانو ته رسېږي.

دريمه کټگوري نارنجي او شين رنگ د (USAID) مرستې د عامې طبقې لپاره په ترتيب سره لږ او هيڅ بولي، تر مطالعې لاندې نفوس څخه يوازي ۳ فيصده يې دا مرستې د ټولنې د بيوزلي طبقې لپاره اغېزمني نه ارزوي.



**دریمه برخه: د USAID د مرستو ساحې**  
**الف: هغه ساحې چې اوسمهال USAID پکښې مرستې کوي**




دریم چارټ: د USAID د مرستو ساحې تحلیلي بڼه

**دریمه برخه چارټ الف پوښتنه**

په دریم چارټ کې له چېبې خوا اوله کټگوري آساني رنگ د (USAID) د مرستو د هغه ساحو ښکارندويي کوي، چې ټاکل شوو اشخاصو له اوسني حالت څخه استنباط کړی دی. په چارټ کې لیدل کېږي چې په دې پوښتنه کې تر ټولو ډیرو (18) کسانو د دیموکراسۍ ساحه انتخاب کړې ده، له چېبې خوا دوهمه کټگوري سور رنگ چې 16 کسانو ټاکلې د جنډر ساحه وه، دا چې دا ساحه د (USAID) د فعالیتونو په نړیواله کچه ساحو کې شامله ساحه ده او دې برخې ته خاصه توجه کوي، تر څو له یوې خوا ښځې له نارینه وو سره څنګ پر څنګ کار وکړي او له بل لوري ښځې تشویقوي ترڅو له خپلو انسان جوړ شویو حقوقو څخه دفاع وکړي. په دې ترتیب له چېبې خوا دریمه کټگوري خړ رنگ 12 کسانو ټاکلې د روغتیا ساحه ده، څلورمه کټگوري نارنجي رنگ 11 کسانو ټاکلې د اقتصاد برخه ده، پنځمه کټگوري بنفش رنگ 10 کسانو ټاکلې د ظرفیت لوړونې برخه ده، شپږمه کټگوري زرغون رنگ 10 کسانو ټاکلې زده کړه ده، اوومه کټگوري او داسې نور... چې هره برخه یې مستنده ده.

### باء: هغه ساحې چې USAID بايد مرستې پکښې وکړي



### دریمه برخه چارټ باء پوښتنه

په دریم چارټ باء برخې کټگوري کې په کندهار ولايت کې د هغو کسانو شمېر څرگندوي، چې له (USAID) څخه غواړي تر څو د کندهار ولايت سره په پورته نښانه شويو برخو او ساحو کې مرستې وکړي.

په چارټ کې زرغون رنگ زده کړه ښيي، چې تر نورو ډيرو ۱۹ کسانو ټاکلې، ځکه زموږ د هیواد اصلي ستونزه د تعليم او پوهې څخه وروسته پاتې والی دی، چې اوسمهال یې اشباع د ټولني ډيري ستونزو ته ممکنه حل دی. د چارټ دوهمې او دریمې کټگوري چې دواړه برخې ۱۸ کسانو ټاکلي په ترتيب سره تيز شين او بنفش رنگونه لري، کرنه او ظرفيت لوړونه ښيي، دا ځکه چې افغانستان يو کرنيز هیواد دی او تر ډیره د اوبو له فزيکي ستونزو سره مخ دي، نو اوبو ته د کامل لاسرسی وروسته کولای شو، چې د هیواد اکثریت برخې، چې تر دي دمه شاپی دي زرغوني کړو او له دي لاري د هیواد پایښت باثباته کړي.

په همدې ترتيب په را وروسته کټگوري چې ۱۶ او ۱۲ کسانو ټاکلي د خام خړ او تيز خړ رنگونو درلودونکي دي، چې د روغتيا او زیر بنا برخې په برکي نيسي، ځکه افغانستان يوي اوږدمهالی بدمرغي جگړې ځپلی دی او د دې جگړو قربانيان له معیوبیت او نورو ډول ډول ستونزو سره لاس او گريوان دي. همداراز په هیواد کې زیر بنایي کارونو او پروژو په سرته رسولو کې باید ډیره پانگونه وشي، ځکه زیربنا که له يو اړخه باثباته مرسته ده، خو له بل اړخه دا مرستې د کاري فرصتونو د دوامداره پرمختگ او اقتصادي پایښت ضامن دي.

په چارټ کې آساني او سور رنگ د ډيموکراسۍ او جنډر برخه ۵ کسانو انتخاب کړې، تر څو (USAID) دي په کې مرسته وکړي، ځکه د يو داسي هیواد لپاره چې د نفوس اکثریت یې لومړنيو اړتياوو ته لاسرسی نه لري، نو په داسي هیواد کې باید د ډيموکراسۍ

او جنډر تر برخې چې (USAID) دي په کې مرستې تر سره کړي مهمه دا ده، چې د سیمې او ټولني اولیتونو ته په کتو په ضروري برخو کې مرستې وکړي.

## پایله

افغانستان چې په وچه کې چاپېره او غرنی هیواد دی، د نړۍ د ډیرو لږو پرمختللو هیوادونو څخه شمېرل کېږي. دا چې هیوادونه په یوازې او جلا شکل سره نه شي کولای، خپلې ټولې دندي او فعالیتونه پرمخ یوسي، او خپلې دوامداره پراختیا او پرمختیا ته ادامه ورکړي، نو اړ کېږي، چې نورو هیوادونو، ادارو او سازمانونو ته د همکارۍ په موخه لاس اوږد کړي او مرسته تر لاسه کړي. دا یوازې نه چې د افغانستان سره وروسته تر ۲۰۰۱م کال بهرنۍ مرستې پیل شوي، بلکې افغانستان مخکې تر کورنیو جګړو هم له یو شمېر هیوادونو څخه مرستې تر لاسه کړې وې، اما له ۲۰۰۱م کال څخه راپدېخوا د دغه هیواد سره د بهرنیو مرستو په حجم کې پوره زیاتوالی راغلی، خو دا زیاتوالی تر ډیره تر ۲۰۱۴م کال پورې و.

له ۲۰۰۲ کال را په دې خوا د امریکا متحده ایالتونو پرمختیایي ادارې په افغانستان کې د پرمختیایي پروګرامونو په برخه کې ۳۱ میلیارده ډالر لګولي دي، د دې پیسو زیاته برخه په ډبې کې بانکي حسابونو ته لویدلی او له افغانستانه بهر کې پرې کورونه اخیستل شوي دي.

په ۱۳۸۸ل کال چې د ۲۰۰۹م کال سره سمون لري د افغانستان د مالیې وزارت له خوا د مرسته کونکو د مالیې بیا کتنې رپوټ کې راغلی چې له ۲۰۰۲م کال راهیسې له افغانستان سره ۳،۶میلیارده ډالره مرسته شویده، چې یوازې ۲۳ په سلو کې (یعنې ۸۲۶میلیونه ډالره) د افغانستان د حکومت له لارې لګول شوي چې د دې پیسو ډیره برخه یې پور وو. پاتې نوري ټول پیسې د بهرنیو هیوادونو له خوا په خپله لګول سوي یعنې د افغانستان د کلنۍ بودجې برخه نه وه. له بده مرغه بهرنۍ ټولې مرستې تر اوسه پورې په همدې ډول لګول کېږي (www.pashtovoa.com, 24/9/1398).

د افغانستان د بیارغونې د څار څانګې امریکایي اداره "سیګار" وایې، امریکا د تیرو ۱۷ کلنو په اوږدو کې د افغانستان ځینو سیمو ته د ثبات راوستو لپاره میلیارډونه ډالره ضایع کړې. د سیګار په وینا افغانستان کې ناسمې تګلارې د دغو میلیارډونو ډالرو د بې ځایه لګیدنې لامل شوي.

رپوټ وایې له طالبانو د پاکو شویو سیمو د بیا رغونې لپاره او جنګ ځپلو لپاره امریکایي چارواکو په تیرو ۱۷ کلونو کې ۷،۴میلیارده ډالره لګولي چې په وینا یې هیڅ اغېزه ئې نه ده لرلې. رپوټ زیاتوي د دغو پیسو یوه برخه د فاسدو چارواکو جیبونو ته تللې او یوه برخه یې په داسې پروژو لګیدلې چې له ګټې اخیستنې یې زیانونه ډیر دي (www.nunn.asia, 11/8/2014).

ډیر خلک په تېره بیا بهرنيان په دې باور دي چې د افغانستان په حکومت کې د مرستو د سمون او انسجام او په سمه توګه د مرستو د لګولو لپاره اړین ظرفیت نشته او د وړتیا دغه تشه به د ادارې فساد لامل شي. په دې کې شک نشته چې د افغانستان په حکومت کې ادري فساد په پراخه کچه لیدل کېږي، خو که چېرې د نړیوالو ادارو او بیا په څانګرې توګه د امریکایي قرارداديانو او نورو غیر دولتي مؤسسو کارونو ته څیر شو، نو د افغانستان د حکومت په پرتله دوی ډیر ملامت دي (www.pashtovoa.com, 24/9/1398).

په پای کې د خپلې فرضیې د ثبوت لپاره د مصاحبو او پوښتنلیک له بشپړ تحلیل وروسته دي پایلې ته رسېږو، چې په کندهار ولایت کې د (USAID) مرستې او پروژې د مثبت اغېز ترڅنګ له ټولنیز منفي تاثیر څخه هم برخورداره دي، او (USAID) په کندهار ولایت کې په کرنه، ظرفیت لوړونه، اقتصاد، ډیموکراسي، جنډر، زده کړه، روغتیا او ثبات په برخو کې بیلابیلې پروژې عملي کړي او تراوسه هم په کندهار ولایت کې د (USAID) ډیرې پروژې فعالې دي، چې د دوي دا مرستې هره یوه په خپله ساحه او محدوده کې د اغېز درلودونکې دي. په پوښتنلیک کې راوړل شوې ټولې پوښتنې د چارټونو او ارقامو په اساس تحلیل شوې او کتل شوې،

چې مخکې د هرې يوې يادونه مکمله شوې ده، نو په دې اساس د هدف نفوس او مرکه شويو افرادو څخه ټول افراد، دولتي مامورين، محصلين او د رسمي مراجعو کارمندان څخه د ځواب شوي پوښتنليک استناد د (USAID) مرستې او پروژې د کندهار ولايت سره په ترسره کېدونکو مرستو او پروژو کې کمه اغيزه لری، خو د (USAID) د مرستو ډيره برخه ضايع شوي او د شخصي منافعو لپاره کارول شوي.

## اخځليکونه

### الف: پښتو اخځليکونه

ارزو، دوکتور عبدالغفور، (۱۳۸۹ل)، افغانستان و جامعه ی جهانی، مطبعه بشير، (مخونه ۲۵۶-۲۵۴) وزارت امور خارجه ی ج-ا-افغانستان.

دوديال، محمد بشير، (۱۳۹۲ل). د افغانستان يوه لنډه ديالرس کلنه تجربه، (مخونه ۲۲-۱۱) مومند خپرونډويه ټولنه، ننگرهار.

د افغانستان د څېړنې او ارزونې اداره، (۱۳۹۴ل)، د الف څخه تر يا د افغانستان لپاره مرستندوي لارښود، ديالرسمه ګڼه، (مخونه

۶۱-۴) د لاسرسی وړ لينک، <http://areu.org.af/archives/#publication/703?lang=ps>

د افغانستان د څېړنې او ارزونې اداره، (۱۳۸۶ل)، دولت ته مرسته؟ په افغانستان کې نړيوالې مرستې او د دولت جوړونې توپيرونه،

(مخ ۱) د لاسرسی وړ لينک <http://areu.org.af/archives/#publication/1506?lang=ps>

سويمن منگل، نصرالله. ژباړه: محمد امين، واکمن، (۱۳۸۲ل)، افغانستان، ناپيپلټوب او ستر ځواکونه، (مخونه ۲۲۳-۲۲۵) دانش خپرونډويه ټولنه، پيښور.

### باء: انګليسي اخځليکونه

Singh, Vikram. (2012), Public Administration Dictionary, (40) New Delhi: Avon Printers.

USAID, (2018), Risk Appetite Statment, (4) Published in USAID Official website.

USAID, (2018), (USAID) and Afghanistan, (1-6) Published in USAID Official website.

USAID, (2015-2018), Afghanistan Plan for Transition, (1-30) Published in USAID Official website.

USAID, (2017), Agency Financial Report, (2-6) Published in USAID Official website.

USAID, (2013\_2016). Kandahar Helmand Power Project, Published in USAID Official website. Available link <https://www.usaid.gov/news-information/fact-sheets/Kandahar-helmand-power-project-khpp>

USAID, (2013-2015). 10\_MW\_Kandahar\_Solar\_Power\_Plant, Published in USAID Official website. Available link <https://www.usaid.gov/documents/1871/10-mw-Kandahar-solar-power-plant>

USAID, (2018), Kandahar Food Zone Program (KFZ), Published in USAID Official website. Available link [https://www.\(USAID\).gov/sites/default/files/documents/1871/Kandahar%20Food%20Zone%20Program%20%28KFZ%29.pdf](https://www.(USAID).gov/sites/default/files/documents/1871/Kandahar%20Food%20Zone%20Program%20%28KFZ%29.pdf)

Nunn.asia, (2014). Lastest report of SIGAR about Amirican aids in Afghanistan, published in Nunn.asia Official website Availabale link: <https://www.nunn.asia/25537/%d8%af-%d8%b3%db%8c%da%ab%d8%a7%d8%b1-%d9%88%d8%b1%d9%88%d8%b3%d8%aa%d9%8a-%d8%b1%d9%be%d9%88%d9%bc-%d9%be%d9%87-%d8%a7%d9%81%d8%ba%d8%a7%d9%86%d8%b3%d8%aa%d8%a7%d9%86-%da%a9%db%90-%d8%af-%d8%a7%d9%85/>

Pashtovoa, (1398). How Forgen Aids Emplementing Effictivly, published in Pashtovoa, Official website Availabale link: [https://www.pashtovoa.com/amp/conference-about-uni-corruption-in-afghanistan-/5206466.html#aoh=16145790261672&amp\\_ct=1614579322319&referrer=https%3A%2F%2Fwww.google.com&amp\\_tf=From%20%251%24s](https://www.pashtovoa.com/amp/conference-about-uni-corruption-in-afghanistan-/5206466.html#aoh=16145790261672&amp_ct=1614579322319&referrer=https%3A%2F%2Fwww.google.com&amp_tf=From%20%251%24s)

## **Impact of USAID aids in Kandahar**

Sibghatullah Masroor

Quality ensurance department officer

### **Abstract**

Foreign aid is considered to be transferred from a country, international organization or the relevant international organization of the country to another country. From the group of aid agencies, (USAID) contribute to agriculture, capacity building, economy, democracy, gender, education, health and stability and other fields throughout the country. USAID helps in the mentioned areas in Kandahar province and the aid has positive but very negative consequences in some areas of this province. Mohammad Bashir Dudial who has 13 years of experience in aid to Afghanistan, the Afghanistan Research and Evaluation Agency, Assistance Guide to Afghanistan, and the SIGAR, has proven that most of the USAID aids are wasted in Afghanistan. This research paper, titled (The Impact of USAID Assistance in Kandahar Province), is based on field research in which interview method is used. Besides, questionnaires are also distributed to informants to investigate the impact of USAID aid in Kandahar province. Furthermore, interviews are also conducted to collect qualitative data. Previously, it was thought that USAID assistance in Kandahar province was more effective, but the results of the study found that the mentioned aids have more negative effect besides the benefits.

**Keywords:** Kandahar Province, USAID, Aid, Impacts